



ماه رمضان اور نیکیوں پر ذوام

الحمد لله رب العالمين، والصلاة والسلام على سيد الأنبياء والمرسلين وعلى آله وصحبه أجمعين، ومن تبعهم بإحسان إلى يوم الدين، أما بعد: فأعوذ بالله من الشيطان الرجيم، بسم الله الرحمن الرحيم.

حضور پر نور، شافعِ یومِ شُور ﷺ کی بارگاہ میں ادب واحترام سے دُرود وسلام کا نذرانہ پیش کیجیے! اللهم صل وسلم وبارك على سيدنا ومولانا وحبيبنا محمد وعلى آله وصحبه أجمعين.

محترم روزے دار بھائیو! آج رمضان کے مہینہ کا آخری جمعہ ہے، اب یہ نیکیوں بھرا مہینہ عنقریب ہم سے رخصت ہونے والا ہے، اللہ تعالیٰ نے جسے اس مبارک مہینے میں اپنی اطاعت و بندگی کی توفیق دی، اس نے دن میں روزہ رکھا، رات میں قیام کیا، قرآن کریم کی تلاوت میں مشغول رہا، اپنے رب تعالیٰ کی عبادت کی اور لوگوں کے ساتھ بھلائی کی، تقویٰ اختیار کیا اور ایمان کی تجدیدی کی، تو اسے مبارک ہو کہ اس نے مغفرت و قبولیت کو پالیا۔

اس مبارک مہینے کی برکات میں سے یہ بھی ہے کہ بندے کو نیک عمل پر ہمیشگی ملے، اور رمضان کے بعد اس پر استقامت کی توفیق مل جائے، اللہ تعالیٰ نے ارشاد فرمایا: ﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا

وَأَبَشِرُوا بِالْجَنَّةِ الَّتِي كُنْتُمْ تُوعَدُونَ ﴿١﴾ "یقیناً وہ جنہوں نے کہا کہ ہمارا رب اللہ ہے، پھر اس پر قائم رہے، ان پر فرشتے اترتے ہیں؛ کہ نہ ڈرو اور نہ غم کرو، اور خوش ہو جاؤ اس جنت پر جس کا تمہیں وعدہ دیا جاتا تھا"۔ مفسرین کرام فرماتے ہیں کہ "اللہ تعالیٰ کو رب ماننے کے معنی یہ ہیں کہ اس کے تمام نبیوں کو بھی برحق مانا جائے، نیز رب تعالیٰ کی بھیجی ہوئی مصیبتوں پر صبر کیا جائے، اس کی طرف سے راحتوں پر شکر ادا کیا جائے، مرتے دم تک اس کے احکام بجالائے، اخلاص کے ساتھ عمل کرتا رہے، رنج و خوشی، راحت و تکلیف میں اس کے دروازے سے نہ ہٹے، دنیا میں ہر مصیبت کے وقت ایسے لوگوں پر فرشتے اترتے ہیں، جو ان کے دلوں کو تسکین دیتے ہیں، جنہیں سکینہ کہا جاتا ہے۔ رب کریم فرماتا ہے: ﴿ثُمَّ أَنْزَلَ اللَّهُ سَكِينَتَهُ عَلَى رَسُولِهِ﴾ (۲) "پھر اللہ تعالیٰ نے اپنی طرف سے تسکین اتاری اپنے رسول پر"، موت کے وقت، جس سے جاں کنی کی سختی محسوس نہیں ہوتی، اور قبر میں حشر میں بشارت دیتے ہیں کہ نہ آئندہ سے ڈرو نہ گزشتہ پر غم کرو! تمہاری دنیا بھی اچھی آخرت بھی اچھی، تمہیں جنت عطا ہوگی، یہ بشارت مؤمن کو مرتے

(۱) پ ۲۴، حم السجدة: ۳۰.

(۲) پ ۱۰، التوبة: ۲۶.

وقت ہی دے دی جاتی ہے، جس سے اسے بہت زیادہ خوشی ہوتی ہے، اللہ تعالیٰ سب کو نصیب کرے! بعض کو دنیا میں ہی یہ بشارت مل جاتی ہے" (۱)۔

عزیزانِ گرامی! نیکی پر ہمیشگی نیک لوگوں کا طریقہ، پرہیزگاروں کی خصوصیت اور مقررین کی عمدہ صفت ہے، یہ مسلمان کے لیے لغزشوں سے حفاظت اور اس کے عیبوں کے لیے بچاؤ ہے، حضرت سیدنا سفیان بن عبد اللہ ثقفی رضی اللہ عنہ نے فرمایا کہ میں نے عرض کی: اے اللہ کے رسول! مجھے کوئی ایسا کام بتائیں جسے میں مضبوطی سے پکڑے رکھوں، آپ صلی اللہ علیہ وسلم نے فرمایا: «قُلْ رَبِّيَ اللَّهُ ثُمَّ اسْتَقِم» (۲) "کہو کہ میرا رب اللہ ہے، پھر اس پر ثابت قدم رہو!"۔

عزیزانِ محترم! سرکارِ ابدِ قرار صلی اللہ علیہ وسلم نیک عمل پر ہمیشگی اختیار فرماتے، حضرت سیدہ عائشہ صدیقہ طیبہ طاہرہ رضی اللہ تعالیٰ عنہا سے روایت ہے: «كَانَ رَسُولُ اللَّهِ ﷺ إِذَا عَمَلَ عَمَلًا أَثْبَتَهُ» (۳) کہ "رسول اللہ صلی اللہ علیہ وسلم جب کوئی کام کرتے تو اس پر ہمیشگی اختیار کرتے"، اور رسول اللہ صلی اللہ علیہ وسلم نے خود ارشاد فرمایا: «أَحَبُّ الْعَمَلِ إِلَى اللَّهِ مَا دَاوَمَ عَلَيْهِ

(۱) "نور العرفان" ص ۶۵، بتصرف و ملتبقتاً۔

(۲) "جامع الترمذی" أبواب الزهد، ر: ۲۴۱۰، ص ۵۴۹۔

(۳) "صحیح مسلم" کتاب صلاة المسافرين وقصرها، ر: ۱۷۴۴، ص ۳۰۳۔

صَاحِبُهُ، وَإِنْ قَلَّ»^(۱) "اللہ تعالیٰ کے نزدیک پسندیدہ عمل وہ ہے جس پر ہمیشگی اختیار کی جائے، خواہ وہ مقدار میں کم ہو"۔ نیکیوں پر ہمیشگی اختیار کرنا اللہ تعالیٰ کا شکر اور اس کے فضل و احسان کا اعتراف ہے، مصطفیٰ جانِ رحمت ﷺ رات کو قیام فرماتے، تو سیدہ عائشہ صدیقہ طیبہ طاہرہ رضی اللہ تعالیٰ عنہا عرض کرتیں: یا رسول اللہ ﷺ! آپ اس قدر عبادت کرتے ہیں، حالانکہ آپ کے سبب آپ کے اگلوں پچھلوں کے گناہ بخشتے گئے ہیں! آپ ﷺ نے فرمایا: «يَا عَائِشَةُ! أَفَلَا أَكُونُ عَبْدًا شَكُورًا؟»^(۲) "اے عائشہ! کیا میں اپنے رب کا شکر گزار بندہ نہ بنوں؟!"۔

محترم بھائیو! نیک عمل پر ہمیشگی اللہ تعالیٰ کا کرم و احسان ہے، خالق کائنات ﷻ نے امتیوں کی تعلیم کے لیے اپنے پیارے نبیوں و رسولوں ﷺ کو بھی ہمیشہ حلال کھانے اور اعمالِ صالحہ کی تاکید فرمائی، ارشادِ باری تعالیٰ ہے: ﴿يَا أَيُّهَا الرُّسُلُ كُلُوا مِنَ الطَّيِّبَاتِ وَاعْمَلُوا صَالِحًا إِنِّي بِمَا تَعْمَلُونَ عَلِيمٌ﴾^(۳) "اے پیغمبرو! پاکیزہ چیزیں کھاؤ اور اچھا کام کرو، یقیناً میں تمہارے کام جانتا ہوں"۔ تو معلوم ہوا کہ حلال و پاکیزہ غذا حاصل کرنا بڑی عبادت ہے، جس سے عبادت میں لذت نصیب ہوتی ہے۔

(۱) "صحیح مسلم" کتاب الصیام، ر: ۲۷۲۳، ص ۴۷۲۔

(۲) "صحیح مسلم" کتاب صفات المنافقین وأحكامهم، ر: ۷۱۲۶، ص ۱۲۲۷۔

(۳) ۱۸، المؤمنون: ۵۱۔

عزیزان محترم! اچھے کام کرنے کا اللہ تعالیٰ نے اپنے مؤمن بندوں کو حکم دیا ہے، اللہ تعالیٰ نے ارشاد فرمایا: ﴿يَا أَيُّهَا الَّذِينَ آمَنُوا ارْكَعُوا وَاسْجُدُوا وَاعْبُدُوا رَبَّكُمْ وَافْعَلُوا الْخَيْرَ لَعَلَّكُمْ تُفْلِحُونَ﴾^(۱) "اے ایمان والو! رکوع اور سجدہ کرو اور اپنے رب کی بندگی کرو، اور بھلے کام کرو اس امید پر کہ تمہیں چھٹکارا ہو"۔ یعنی ہمیشہ اچھے اخلاق اور درست معاملات اختیار کرو، اپنے آپ کو اور دیگر دوست احباب کو بھی نیکی کی طرف مائل کرو، انہیں راہِ راست پر لانے کی کوشش کرتے رہو۔

محترم بھائیو! جس نے بھلے کام پر ہمیشگی اختیار کی وہ نجات پا گیا، وہ دنیا میں بھی سعادت مند ہوا، آخرت میں بھی جنت اس کا مقدر ہوگی، اللہ تعالیٰ نے ارشاد فرمایا: ﴿مَنْ عَمِلَ صَالِحًا مِّنْ ذَكَرٍ أَوْ أُنْثَىٰ وَهُوَ مُؤْمِنٌ فَلَنُحْيِيَنَّاهُ حَيٰوةً طَيِّبَةًۦ وَلَنَجْزِيَنَّهُمْ أَجْرَهُمْ بِأَحْسَنِ مَا كَانُوا يَعْمَلُونَ﴾^(۲) "جو اچھا کام کرے مرد ہو یا عورت اور جو انسان، تو ضرور ہم اسے اچھی زندگی جلائیں گے، اور ضرور انہیں ان کا اجر دیں گے جو ان کے سب سے بہتر کام کے لائق ہوں"۔ یعنی مرد ہو یا عورت، جو قناعت اختیار کرے اور رب تعالیٰ کی عطا پر ہمیشہ راضی رہے وہ کامیاب ہے، مؤمن غریب بھی ہو تو آرام سے ہے، کافر مالدار بھی تکلیف میں ہے؛ کہ وہ ہوس کا مارا ہے، جبکہ مؤمن قناعت پسند ہوتا

(۱) پ ۱۷، الحج: ۷۷۔

(۲) پ ۱۴، النحل: ۹۷۔

ہے، اس آیت مبارکہ سے پتا چلا کہ نیک لوگوں کا انجام بھی اچھا ہوتا ہے، جو دنیا میں بھی ملتا ہے، اور آخرت کا بدلہ اس کے علاوہ ہے، یہ بھی معلوم ہوا کہ پاکیزہ زندگی اللہ تعالیٰ کی ایک اعلیٰ نعمت ہے۔

حدیثِ قدسی میں ہے کہ اللہ تعالیٰ نے ارشاد فرمایا: «وَمَا تَقَرَّبَ إِلَيَّ عَبْدِي بِشَيْءٍ أَحَبَّ إِلَيَّ مِمَّا افْتَرَضْتُ عَلَيْهِ، وَمَا يَزَالُ عَبْدِي يَتَقَرَّبُ إِلَيَّ بِالنَّوَافِلِ حَتَّىٰ أُحِبَّهُ، فَإِذَا أَحْبَبْتُهُ كُنْتُ سَمْعَهُ الَّذِي يَسْمَعُ بِهِ، وَبَصَرَهُ الَّذِي يُبْصِرُ بِهِ، وَيَدَهُ الَّتِي يَبْطِشُ بِهَا، وَرِجْلَهُ الَّتِي يَمْشِي بِهَا، وَإِن سَأَلَنِي لِأَعْطَيْتَنَّهُ، وَلَئِنِ اسْتَعَاذَنِي لِأُعِيذَنَّهُ»^(۱) "میرا بندہ صرف ایسی کسی چیز کے ذریعے میرا قرب حاصل نہیں کرتا جو مجھے پسند ہے اور میں نے اس پر فرض کر رکھی ہے، بلکہ میرا بندہ نوافل کے ذریعے برابر میرا قرب حاصل کرتا رہتا ہے، یہاں تک کہ میں اس سے محبت کرنے لگتا ہوں، اور میں جب اس سے محبت کرتا ہوں تو اس کی سماعت بن جاتا ہوں جس سے وہ سنتا ہے، اس کی بصارت بن جاتا ہوں جس سے وہ دیکھتا ہے، اس کا ہاتھ بن جاتا ہوں جس سے وہ پکڑتا ہے، اس کا پیر بن جاتا ہوں جس سے وہ چلتا ہے، اگر وہ مجھ سے سوال کرے تو میں ضرور اسے عطا فرماتا ہوں، اور اگر وہ میری پناہ مانگے تو میں ضرور اسے پناہ دیتا ہوں"۔

(۱) "صحیح البخاری" کتاب الرقاق، ر: ۶۵۰۲، ص-۱۱۲۷ بتصرف.

میرے بزرگو دستو! انسان کو چاہیے کہ ایسی راہ پر چلے اور ایسے اعمال بجالائے؛ کہ جب وہ اللہ تعالیٰ سے ملاقات کرے تو وہ اس سے راضی ہو، لہذا ہمیں چاہیے کہ اپنی استطاعت کے مطابق فرائض، سنتیں اور نوافل کی ادائیگی پر ہمیشگی اختیار کریں، ام المؤمنین حضرت سیدہ ام حبیبہ رضی اللہ تعالیٰ عنہا سے روایت ہے، کہ انہوں نے تاجدار رسالت صلی اللہ علیہ وسلم کو فرماتے سنا: «مَا مِنْ عَبْدٍ مُسْلِمٍ يُصَلِّيَ لِلَّهِ كُلَّ يَوْمٍ ثِنْتَيْ عَشْرَةَ رَكْعَةً تَطَوُّعًا غَيْرَ فَرِيضَةٍ، إِلَّا بَنَى اللَّهُ لَهُ بَيْتًا فِي الْجَنَّةِ»^(۱) "جو مسلمان بندہ روزانہ اللہ تعالیٰ کے لیے بارہ ۱۲ رکعت ادا کرے گا، اللہ تعالیٰ اس کے لیے جنت میں گھر بنائے گا"۔ اس سے مراد پانچ ۵ نمازوں کی سنن مؤکدہ ہیں۔

برادرانِ اسلام! نوافل میں افضل ترین نماز تہجد ہے، اگرچہ روزانہ صرف دو ۲ رکعت ہی تہجد ادا کر لی جائے، رمضان کے بعد بھی عبادت کا سلسلہ جاری رہنا چاہیے، ہر ماہ اپنی طاقت کے مطابق تین ۳ یا اس سے زیادہ روزے رکھے جائیں، سرکارِ دو عالم صلی اللہ علیہ وسلم نے رمضان کے بعد شوال کے چھ ۶ روزوں کی ترغیب دیتے ہوئے ارشاد فرمایا: «مَنْ صَامَ رَمَضَانَ ثُمَّ أَتْبَعَهُ سِتًّا مِنْ شَوَّالٍ، كَانَ كَصِيَامِ الدَّهْرِ»^(۲) "جس نے

(۱) "صحیح مسلم" کتاب صلاة المسافرین وقصرها، ر: ۱۶۹۶، ص ۲۹۵۔

(۲) "صحیح مسلم" کتاب الصیام، ر: ۲۷۵۸، ص ۴۷۹۔

رمضان کے روزے رکھے، پھر اس کے بعد شوال کے چھ روزے رکھے، وہ ایسا ہے جیسے ہمیشہ روزے رکھنے والا۔

ہمیں چاہیے کہ عبادات، اعمالِ صالحہ اور ذکر و اذکار پر ہمیشگی اختیار کریں؛ کہ اللہ تعالیٰ کا ذکر کرنے والوں کا اللہ تعالیٰ ملاءِ اعلیٰ میں ذکر فرماتا ہے، ارشادِ خداوندی ہے: ﴿فَاذْكُرُونِي أَذْكُرْكُمْ﴾^(۱) "تم میری یاد کرو میں تمہارا چرچا کروں گا"، اور اللہ تعالیٰ حدیثِ قدسی میں ارشاد فرماتا ہے: «فَإِنْ ذَكَرْتَنِي فِي نَفْسِهِ ذَكَرْتُهُ فِي نَفْسِي»^(۲) "اگر بندہ مجھے تنہائی میں یاد کرے تو میں بھی اسے تنہائی میں یاد کرتا ہوں"، یعنی مجھے زبان سے، دل سے اور اپنے اعضاء سے یاد کرو۔

"مجھے یاد کرو" میں سب عبادتیں آگئیں، یعنی تم مجھے اپنی زندگی میں یاد کرو، میں تمہیں تمہاری موت کے بعد بھی یاد کروں گا، تم مجھے توبہ کر کے یاد کرو، میں تمہیں تمہاری مغفرت کر کے یاد کروں گا، تم مجھے خلوت میں یاد کرو، میں تمہیں جلوت میں یاد کروں گا، رات و دن کے اوقات میں ہر حال میں تسبیح و استغفار، قرآنِ کریم کی تلاوت مسلمان کے لیے دنیا میں نور اور ذخیرہ آخرت ہے، والدین سے حسن سلوک، رشتہ داروں سے اچھا

(۱) پ ۲، البقرة: ۱۵۲۔

(۲) "صحیح البخاری" کتاب التوحید، ر: ۷۴۰۵، ص ۱۲۷۴۔

برتاؤ، پڑوسیوں سے بھلائی، نیکی کا حکم، محتاجوں کی مدد، لوگوں کی حاجت روائی، اور انہیں خوشی پہنچانا، یہ سب نیکی و بھلائی کے کام ہیں، جو قربِ الہی کا سبب ہیں۔

حضراتِ گرامی! خالقِ کائنات ﷻ نے رمضان المبارک کے بعد عید الفطر کا تحفہ عطا فرمایا، جس میں صدقہ و خیرات اور بطورِ خاص صدقہ فطر کی تاکید فرمائی ہے، جو روزہ دار کے گناہوں کی طہارت کا ذریعہ اور فقراء و مساکین کی مدد ہے، صدقہ فطر کی مقدار رحمتِ عالمیان ﷺ نے مقرر فرمادی ہے، حضرت سیدنا ابن عمر رضی اللہ تعالیٰ عنہما سے روایت ہے: «فَرَضَ رَسُولُ اللَّهِ ﷺ زَكَاةَ الْفِطْرِ صَاعًا مِنْ تَمْرٍ أَوْ صَاعًا مِنْ شَعِيرٍ عَلَى الْعَبْدِ وَالْحُرِّ، وَالذَّكْرِ وَالْأُنْثَى وَالصَّغِيرِ وَالْكَبِيرِ مِنَ الْمُسْلِمِينَ، وَأَمَرَ بِهَا أَنْ تُؤَدَّى قَبْلَ خُرُوجِ النَّاسِ إِلَى الصَّلَاةِ»^(۱) "رسول اللہ ﷺ نے صدقہ فطر لازم فرمایا ہے کہ ایک صاع کھجوریں یا ایک صاع جوہر غلام اور آزاد، مرد اور عورت چھوٹے اور بڑے مسلمان کی طرف سے، اور حکم فرمایا کہ اسے لوگوں کے نماز عید کے لیے نکلنے سے پہلے ہی ادا کر دیا جائے۔" صدقہ فطر شہر کی غالب اکثریت کی غذا کے اعتبار سے نکالا جاتا ہے، جس کی نقد قیمت بھی ادا کی جاسکتی ہے۔

اے اللہ! آخری عشرے کی ان بقیہ ساعتوں میں عبادت پر ہماری مدد فرما، ہمیں رمضان کے بعد بھی اسی طرح ذوق و شوق کے ساتھ عبادت کی توفیق عطا فرما، ہمیں نیک

(۱) "صحیح البخاری" کتاب الزکاة، ر: ۱۵۰۳، ص ۲۴۴، ۲۴۵۔

اعمال کی توفیق اور اس پر ہمیشگی عطا فرما، ہمارے نیک اعمال کو درجہ قبولیت عطا فرما، قرآن و سنت سے وابستگی، اے اللہ! ہمارے ظاہر و باطن کو تمام گندگیوں سے پاک و صاف فرما، اپنے حبیبِ کریم ﷺ کے ارشادات پر عمل کرتے ہوئے قرآن و سنت کے مطابق اپنی زندگی سنوارنے، سرکارِ دو عالم ﷺ اور صحابہ کرام رضی اللہ عنہم کی سچی محبت، اور اخلاص سے بھرپور اطاعت کی توفیق عطا فرما، ہم پر اپنی نعمتوں کی فراوانی اور ان میں دوام عطا فرما، ان کی حفاظت و شکر کی توفیق عطا فرما، ہمیں دنیا و آخرت میں بھلائیاں عطا فرما، پیارے مصطفیٰ کریم ﷺ کی پیاری دعاؤں سے وافر حصہ عطا فرما، ہمیں اپنا اور اپنے حبیبِ کریم ﷺ کا پسندیدہ بنا، اے اللہ! متحدہ عرب امارات کے بانی شیخ زاید اور دیگر حکام کی مغفرت اور ان پر اپنی رحمت فرما، شیخ خلیفہ اور دیگر حکام امارات کی حفاظت فرما، اور ان سے وہ کام لے جس میں تیری رضا شامل حال ہو، تمام عالم اسلام کی خیر فرما، آمین یا رب العالمین!۔

وصلی اللہ تعالیٰ علی خیر خلقہ سیدنا و نبینا و حبیبنا و قرۃ أعیننا

محمد و علی آلہ و صحبہ أجمعین و بارک و سلم، و الحمد لله رب العالمین.